



[www.oljan.fo](http://www.oljan.fo)

Jan Müller

13 - 10 - 2011

## Oljurisar bora eystan fyri Føroyar í 2012

Um nakrar fáar mánaðir fara nøkur av heimsins størstu oljufeløgum at bora leitibrunnar báðumegin føroyska-bretska miðlinjumarkið. ExxonMobil, heimsins størsta oljufelag fer saman við Statoil, sum er ein av størstu fyrirtøkunum í Europa at bora Brugdan 2 brunnin á føroyska landgrunninum. BP, sum telist millum størstu oljufeløgini í heiminum, stendur um somu tíð fyri boring beint hinumegin markið. Fyrsti brunnurin á djúpum vatni eftir vanlukkuna í Meksikoflógvánum. 2012 spennandi leitiár. Árið 2012 kann gerast eitt av teimum mest spennandi fyri oljuleiting á Atlantsmótinum í mong ár. Bæði í føroyskum og bretskum øki verða boraðir brunnar, sum fara at kosta milliardir. Um somu tíð, sum Statoil, ExxonMobil og Atlantic Petroleum fara at bora Brugdan 2 brunnin inni á føroyska landgrunninum, ein brunnur, sum fer væl djúpri enn aðrir brunnar her um leiðir, fer enn eitt av heimsins størstu oljufeløgum, BP at bora sín fyrsta djúpvatnsbrunn síðani vanlukkuna í Meksiko-flógvánum. Talan er um North Uist brunnin, sum liggur tætt við føroyska markið. Við í hesi boringini er eisini hitt føroyska oljufelagið, Faroe Petroleum. Áhugavert er tí at bíta merki í, at bæði tey føroysku oljufeløgini vera við í hesum brunnunum komandi ár, ein kann siga dvørgar saman við risum. Spennandi verður at síggja, hvussu leikur fer. Hesin brunnurin, North Uist skuldi eftir ætlan verið boraður í fjør, men varð útsettur orsakað av vanlukkuni í Meksikoflógvánum. Nú hevur BP ment tøkna í sambandi við boring á djúpum vatni eitt nú við nýggjum skeriútbúnaði, sum skal forða fyri eini móguligari vanlukku nær føroyska markinum. Hesin útbúnaðurin varð vístur fram á oljumessuni í Aberdeen herfyri. Vit hava lært nógv av hendingini í Meksikoflógvánum og verða hesa royndirnar brúktar í North Uist brunninum. BP hevur borað vestan fyri Hetland síðani 1970-unum og hevur framleitt olju seinastu 15 árinu uttan

nakað óhapp. Vit fara at brúka eitt av heimsins mest framkomnu og tryggu boriskipum, Stena Carron til boringina. Hetta skipið hevur drúgvar royndir at arbeiða vestan fyri Hetland, sigur ein umboðsmaður hjá BP. Vandí á ferð Men ikki øll eru eins fegin um komandi boringina hjá BP. Richard Dixon frá World Wildlife Found í Skotlandi sigur, at eitt óhapp kann fáa álvarsligar fylgjur fyri bæði fiskivinnu, ferðavinnu og fyri umhvørvið sum heild. Eisini Greenpeace mótmælir boringini. Í løtuni viðgera bretske myndugleikar eina umhvørvisætlan fyri boringina. Í fjør góvu somu myndugleikar oljufelagnum Chevron grønt ljós til at bora, eisini á djúpum vatni vestan fyri Hetland. Tí verður roknað við, at BP eisini fer at fáa endaligu góðkenningina, og tað merkir, at borurin verður settur í á North Uist leiðini eystan fyri føroyska markið tíðliga í næsta ár. Dýpið er 1290 metrar og meta jarðfrøðingar, at tað kunnu vera millum 500 og ein milliard tunnur av olju umframt gass í undirgrundini. Osprag skeriútgerðin, sum BP hevur ment eftir vanlukkuna í Meksikoflógvanum. Henda útgerðin skal forða fyri at líknandi vanlukka hendir aftur, hesaferð skamt frá førpyska markinum. Myndf oljan.fo/Jan Müller